

முழுமையை நெருங்கி வருவதன் அடையாளம்.

இன்று, இதயங்களுக்கு சௌகரியம் அளிப்பவரான திலாராம் தந்தை, இதய சிம்மாசனத்தில் அமர்ந்திருக்கும் தனது குழந்தைகளிடம் இதயத்தில் இருக்கும் விடயங்களைப் பற்றிப் பேசுவதற்காக வந்திருக்கிறார். இதயங்களுக்கு சௌகரியம் அளிப்பவரின் இதயத்தில் இருக்கும் ஒரு விடயத்தைக் குழந்தைகள் அனைவரும் அறிவார்கள். இதயங்களுக்கு சௌகரியம் அளிப்பவரான தந்தை, மற்றவர்களுக்கு சௌகரியம் அளிக்கும் அன்பான குழந்தைகளை சதா தனது இதயத்தில் அமிழ்த்தி வைத்திருக்கிறார். தந்தையின் இதயத்தில், எப்போதும் ஒரு விடயமே உள்ளது: எவ்வாறு ஒவ்வொரு குழந்தையும் விசேடமான ஆத்மாவாக, உலகின் அதிபதியாக ஆக முடியும் என்பதும், எவ்வாறு ஒவ்வொருவராலும் உலக இராச்சியப் பாக்கியத்திற்கான உரிமையைக் கோர முடியும் என்பதும் ஆகும். ஒவ்வொரு குழந்தையும் அடுத்தவரை விட அதிமேன்மையானவராகவும், முழுமையாக அலங்கரிக்கப்பட்டவராகவும், சகல நற்குணங்களும் நிறைந்தவராகவும், சக்திகள் நிறைந்தவராகவும் ஆக வேண்டும். ஒவ்வொருவரும் முதலாம் இலக்கத்தவர் ஆகவேண்டும். ஒவ்வொருவரின் சிறப்பியல்பும், மற்றவருடையதை விட அதிக கவர்ச்சியானதாக இருக்க வேண்டும். அதன் மூலம் முழு உலகமும் இதைப் பார்த்து, அவர்களின் புகழைப் பாட வேண்டும். ஒவ்வொருவரும் வெளிச்ச வீடாகவும், சக்தி வீடாகவும், உலகிலுள்ள ஒவ்வோர் ஆத்மாவிற்கும் பூமியில் பிரகாசிக்கும் நட்சத்திரமாகவும் தென்பட வேண்டும். ஒவ்வொரு நட்சத்திரத்தினதும் விசேட உலகம் புலப்படும் வகையில், ஒவ்வொரு விசேட நட்சத்திரத்தின் ஒவ்வொரு மேன்மையான எண்ணத்தாலும், மேன்மையான செயலாலும் சேமிக்கப்படும் சிறப்பியல்புகளும், பொக்கிஷங்களும் எல்லையற்றதாக இருக்க வேண்டும். அனைவரும் இதைப் பார்க்கும்போது, அவர்கள் தமது துன்பத்தையும் மறந்து, சந்தோஷம் அடைவதுடன், மலர்ச்சி நிறைந்தவர்களாகவும் ஆகுவார்கள். ஒவ்வொருவரின் அலௌகீக உலகமும் சகல பேறுகளாலும் நிறைந்திருப்பதை அவர்கள் பார்க்கும்போது, ஒவ்வொருவரின் அற்புதத்தைப் பற்றிய பாடல்களை அவர்கள் பாடுவார்கள். (ஆஹா! ஆஹா!) இதுவே இதயங்களுக்கு சௌகரியம் அளிக்கும் பாப்தாதாவின் இதயத்தில் உள்ளது.

இப்போது, குழந்தைகளான நீங்கள் ஒவ்வொருவரும் உங்களுடைய இதயங்களில் என்ன உள்ளது என்பதை மிக நன்றாக அறிவீர்கள். மற்றவர்களின் இதயங்களிலும் என்ன இருக்கிறது என்பதை நீங்கள் அறிவீர்களா? அல்லது, உங்களுடைய சொந்த இதயத்தில் இருப்பதை மட்டுமா நீங்கள் அறிவீர்கள்? நீங்கள் யாராவது ஒருவருடன் இதயபூர்வமான சம்பாஷணை மேற்கொள்ளும்போது, உங்களுடைய இதயத்தில் உள்ள ஊக்கத்தையும், உற்சாகத்தையும் நீங்கள் ஒருவரோடு ஒருவர் பகிர்ந்து கொள்கிறீர்கள், அல்லவா? அப்போது நீங்கள் பிரதானமாக எதைப் பற்றிப் பேசுகிறீர்கள்? நிச்சயமாகத் தந்தை உங்களுக்குக் கூறுவதை நடைமுறைப்படுத்துகின்ற, நிச்சயமாகத் தந்தைக்குச் சமமானவர் ஆகுகின்ற விசேடமான எண்ணத்தை நீங்கள் அனைவரும் கொண்டிருக்கிறீர்கள். எனவே, தந்தையின் இதயத்தில் இருக்கும் ஒரு விடயம், குழந்தைகளின் இதயங்களில் இருப்பதை ஒத்ததாகவே உள்ளது. அவ்வாறாயின், முயற்சியாளர்கள் ஏன் இன்னமும் வரிசைக்கிரமமாக இருக்கிறார்கள்? அனைவரும் ஏன் முதலாம் இலக்கத்தவர் ஆகுவதில்லை? அனைவராலும் முதலாம் இலக்கத்தவர் ஆகமுடியுமா? அனைவராலும் உலக ஆட்சியாளர் ஆகமுடியுமா அல்லது இது சாத்தியமில்லையா? ஒருவரே உலகை ஆளுபவர் ஆகுவாரா அல்லது மற்றவர்களும் தங்களுக்கு உரிய வேளையில் உலகை ஆளுபவர்கள் ஆகுவார்களா? எனவே, நீங்கள் அனைவரும் ஏன் உலக இராச்சியத்தைக் கோருகிறீர்கள் அல்லது உலக இறைமைக்குரிய உரிமையைக் கோருகிறீர்கள் என்று கூறுகிறீர்கள்? நீங்கள் இராச்சியத்திற்குள் வருவீர்களா அல்லது நீங்கள் இராச்சியத்தை ஆளுவீர்களா? சிலர் ஆட்சியாளர்கள் ஆகுவார்கள். சிலர் இராச்சியத்தின் பாகம் ஆகுவார்கள். அல்லது, அனைவரும் ஆட்சியாளர் ஆகுவார்களா? என்ன நிகழும்? பல பிரஜைகளை நீங்கள் கண்டுபிடிப்பீர்கள்! அவர்களைப் பற்றிக் கவலைப்படாதீர்கள்! நீங்கள் இராச்சியத்திற்குள் வருவதற்காகவா இந்த முயற்சிகள் அனைத்தையும் செய்கிறீர்கள்? நீங்கள் இராச்சியத்திற்கு வெறுமனே வருவதற்காக அன்றி, உங்களுடைய இராச்சியத்தைப் பெறுவதற்காகவே அனைத்தையும் செய்கிறீர்கள், அல்லவா? எனவே, நீங்கள் அனைவரும் ஆட்சி செய்வீர்கள், அல்லவா? நீங்கள் ஒவ்வொருவரும் இராச்சியத்திற்குள் வருவீர்கள் என்றும், மற்றவர்கள் வருவதும் வராததும் அவர்களைப் பொறுத்த விடயம் என்றே உணர்கிறீர்கள். நீங்கள் இராஜ யோகத்தைக் கற்கிறீர்கள், அல்லவா? நீங்கள் அரசர்கள் ஆகுவதற்கா அல்லது இராச்சியத்திற்கு வருவதற்கா யோகம் கற்கிறீர்கள்? நீங்கள் இராஜயோகிகள், அல்லவா? நீங்கள் வெறுமனே இராச்சியத்திற்குள் வருகின்ற யோகிகள் இல்லையல்லவா? நீங்கள் அனைவரும் இதைப் போன்று முதலாம் இலக்கத்தவர் ஆகுவீர்களா அல்லது இறுதிவரை வரிசைக்கிரமமானவராகவே இருப்பீர்களா?

நீங்கள் ஒவ்வொருவரும் உங்களுடைய சொந்த ஸ்திதிக்கேற்பவே முதலாம் இலக்கத்தவர் ஆகுவீர்கள் என்று முன்னரே உங்களுக்குக் கூறப்பட்டுள்ளது. அதுவே உங்களுக்குரிய முதலாம் இலக்க தங்க ஸ்திதியாக இருக்கும். இந்தக் கணக்கிற்கேற்ப, நீங்கள் ஒவ்வொருவரும் உங்களுடைய முதலாம் இலக்க அதிமேன்மையான ஸ்திதியை இறுதியில் பெறுவீர்கள். உங்களுடைய சொந்தக் கொள்ளளவிற்கேற்ப, நீங்கள் ஒவ்வொருவரும் முழுமையானவராகவும், சம்பூரணமானவராகவும் ஆகுவீர்கள். கல்பம் முழுவதிலும், ஆத்மாக்களான உங்கள் ஒவ்வொருவரினதும் முதலாம் இலக்க மேன்மையான ஸ்திதி அதுவாகவே இருக்கும். அவ்வாறாயின், வரிசைக்கிரமமாக இருந்தும், ஒவ்வொருவரும் முதலாம்

இலக்கத்தவர் ஆகுவார்கள். ஆத்மாக்களான நீங்கள் ஒவ்வொருவரும் உங்களுக்கே உரிய முழுமை ஸ்திதியைக் கொண்டிருப்பீர்கள். நீங்கள் பிரம்மா பாபாவின் முயற்சி செய்யும் ஸ்திதியையும், முழுமை ஸ்திதியையும் கண்டீர்கள். அவரின் முழுமை ஸ்திதியை அடைந்தபின்னர், அவரின் அவ்யக்த ரூபத்தினூடாக தனது பாகத்திற்காக அவர் உபயோகித்த சிறப்பியல்புகளையும் நீங்கள் அனுபவம் செய்தீர்கள். தந்தை பிரம்மாவின் முழுமை ஸ்திதிக்கும், அவருடைய முயற்சி செய்யும் ஸ்திதிக்கும் இடையிலுள்ள வேறுபாட்டை நீங்கள் அனுபவம் செய்ததைப் போன்று, ஒவ்வொரு பிராமண ஆத்மாவிற்கும் முழுமை ஸ்திதியும், முழுமை ரூபமும் காணப்படும். பாப்தாதா அதைச் சூட்சும வதனத்தில் தோன்றச் செய்து, தொடர்ந்து அவதானிக்கிறார். அவரால் அதை உங்களுக்கும் காட்ட முடியும். பாப்தாதா உங்களுடைய முழுமை ஸ்திதியைப் பார்க்கும்போது, ஒவ்வொருவரின் முழுமை ரூபத்திலும் எவ்வளவு ஆன்மீக போதையும் பிரகாசமும் இருக்கின்றதென்று அவர் அவதானித்தார். நீங்கள் இப்போது முழுமையை அடைகிறீர்கள். நீங்கள் நிச்சயமாக அதை அடைய வேண்டும். எவ்வாறாயினும், சில குழந்தைகளின் முழுமை ஸ்திதி நெருக்கமாக உள்ளது. தந்தை பிரம்மாவில் நீங்கள் இதன் அடையாளத்தைக் கண்டீர்கள். அவர் சதா தனது விழிப்புணர்வில் தனது முழுமை ஸ்திதியையும், தனது எதிர்கால வெகுமதியையும் வைத்திருந்தார். அவரின் தேவதை ரூபமும், தேவ ரூபமும் இரண்டும் சதா அவரின் விழிப்புணர்வில் தெளிவாக இருந்தன. அதனால், அவரைப் பார்க்கும் எந்தவொரு முயற்சியாளரும் அவரின் தேவதை ரூபத்தையும், எதிர்கால ஸ்ரீ கிருஷ்ணரின் ரூபத்தையும் மட்டுமே கண்டார்கள், பேசினார்கள். அவ்வாறே, குழந்தைகளான நீங்கள் முழுமை ஸ்திதிக்கு நெருங்கி வருகின்ற அடையாளம், நீங்கள் அந்த நெருக்கத்தை அனுபவம் செய்வதுடன், மற்றவர்களும் அதை அனுபவம் செய்வார்கள். உங்களுடைய பௌதீக ரூபத்தில் இருக்கும்போது, நீங்கள் அவ்யக்த ரூபத்தை அனுபவம் செய்வீர்கள். அதன் மூலம், உங்களுக்கு முன்னால் வருகின்ற ஆத்மாக்கள் தமது பௌதீக உணர்வை மறந்து, அவ்யக்த ஸ்திதியை அனுபவம் செய்வார்கள். இதுவே அந்த நெருக்கத்தின் அடையாளம் ஆகும். எவ்வாறாயினும், தற்சமயம் சில குழந்தைகள் நெருக்கத்தைத் தெளிவாக அனுபவம் செய்வதில்லை. அவற்றுக்கு நெருங்கியும் வருவதில்லை. அந்த அனுபவத்தின் அடையாளம் என்ன? தெளிவாகவும், உங்களுக்கு நெருக்கமாகவும் இருக்கும் எதையும் அனுபவம் செய்வது இலகுவாக இருக்கும். ஆனால், உங்களுக்குத் தொலைவில் இருக்கும் எதையும் அனுபவம் செய்வதற்கு, நீங்கள் குறிப்பாக உங்களுடைய புத்தியை உபயோகிக்க வேண்டியிருக்கும். அதேபோன்று, ஞானத்தின் அடிப்படையில், இத்தகைய ஆத்மாக்களால் தமது புத்தியின் யோகத்தால் தமது முழுமை ஸ்திதியைத் தங்களிடம் ஈர்க்கக்கூடியதாக இருப்பதுடன், முயற்சியால் அந்த ஸ்திதியில் ஸ்திரிப்படுத்திக் கொள்ளவும் முடியும்.

இரண்டாவதாக, அவர்களின் ஸ்திதி தெளிவாக அல்லது நெருக்கமாக இல்லாமையால், இத்தகைய ஆத்மாக்கள் சிலவேளைகளில் இந்த எண்ணத்தைக் கொண்டிருப்பார்கள்: 'நான் இவ்வாறு ஆகவேண்டும், ஆனால் என்னால் அவ்வாறு ஆகமுடியுமா?' வீணான எண்ணங்களின் வடிவில் சுயத்தைப் பற்றிய சிறிதளவு சந்தேகம் காணப்படும். இது சந்தேகத்தின் இராஜரீகமான வடிவம் எனப்படுகிறது. சந்தேக அலை சிறிதளவேனும் காணப்பட்டாலும், நீங்கள் அனைத்தையும் இழந்துவிடுவீர்கள். அனால் நம்பிக்கை நிறைந்த புத்திகளைக் கொண்டுள்ளவர்கள் வெற்றியாளர்கள் ஆகுவார்கள். உங்களுடைய கனவுகளில் உள்ள சிறிதளவு சந்தேகமான எண்ணமேனும் அல்லது இத்தகைய எண்ணங்களின் அலைகளேனும் உங்களை வெகு தொலைவில், இறுதி இலக்கங்களில் கொண்டுபோய்விடும். இத்தகைய ஆத்மாக்களின் குறிப்பிட்ட சம்ஸ்கார் அல்லது சுபாவம் எவ்வாறு இருக்குமெனில், ஒரு நிமிடம் அவர்கள் அதிகளவு ஊக்கத்தையும், உற்சாகத்தையும் கொண்டிருந்து பறப்பார்கள். அடுத்த நிமிடம், அவர்கள் மனவிரக்திக்கு உள்ளாகுவார்கள். அவர்கள் தமது வாழ்க்கையில் இந்த ஏணியில் - மிகவும் சந்தோஷமான இதயத்தைக் கொண்டிருப்பதும், மனவிரக்திக்கு உள்ளாகுவதும் என்ற ஏணியில் தொடர்ந்து மேலேயும், கீழேயும் சென்று கொண்டிருப்பார்கள். இதற்கான காரணம் என்ன? அவர்களின் முழுமையான ஸ்திதி தெளிவாக அல்லது நெருக்கமாக இல்லை. எனவே, இப்போது நீங்கள் என்ன செய்ய வேண்டும்? இப்போது, உங்களுடைய முழுமை ஸ்திதியை நெருக்கமாகக் கொண்டு வாருங்கள். நீங்கள் இதை எவ்வாறு செய்வீர்கள்? இதை செய்யும் வழிமுறையையும் நீங்கள் அறிவீர்கள். நீங்கள் எதை அறிவீர்கள்? இது வியப்பூட்டும் விடயம் ஆகும். பாப்தாதா எதை அவதானித்தார்? உங்களில் சில குழந்தைகள், அனைவரும் அல்ல, ஆனால் உங்களில் பெரும்பான்மையினர் என்ன செய்கிறீர்கள்? அதியுயர்ந்த தந்தையின் அதியன்பிற்குரிய குழந்தைகளாக இருப்பதனால், நீங்கள் மிக அதிகமான விசேட அதியன்பிற்குரியவர்கள் ஆகுகிறீர்கள்! எவ்வாறாயினும், விசேடமான அதியன்பிற்குரியவர்களாக இருப்பதனால், நீங்கள் மிகவும் உணர்ச்சிவசப்படுபவர்கள் ஆகுகிறீர்கள். உணர்ச்சி வசப்படுபவர்கள் தமது விளையாட்டுக்களை மட்டுமே காட்டுவார்கள். நீங்கள் என்ன விளையாட்டுக்களை விளையாடுகிறீர்கள்? தந்தை உங்களிடம் கூறிய விடயங்களை நீங்கள் தந்தைக்குக் கூறுகிறீர்கள். நீங்கள் உணர்ச்சிவசப்பட்டு, உங்களின் சார்பாகத் தந்தை எதையாவது செய்ய வேண்டும் என்று தந்தையிடம் கூறுகிறீர்கள். உங்களிடம் சகித்துக் கொள்ளும் சக்தியின் வலிமை குறைவாகவே உள்ளது. சகல தடைகளில் இருந்தும் உங்களைப் பாதுகாத்துக் கொள்வதற்கான கவசம் சகித்துக் கொள்ளும் சக்தியே ஆகும். இந்தக் கவசத்தை நீங்கள் அணிந்து கொள்ளாமல் விடுவதனாலேயே, உணர்ச்சிவசப்படுபவர்கள் ஆகுகிறீர்கள். உங்களுக்காக எதையாவது செய்ய வேண்டும் என்ற பாடத்தை நீங்கள் உறுதியாக்கிக் கொள்வதில்லை. அது மிகவும் பலவீனமாகவே உள்ளது. மற்றவர்கள் உங்களுக்காகச் செய்ய வேண்டும் அல்லது தந்தை உங்களுக்காகச் செய்ய வேண்டும் என்ற நம்பிக்கை

உங்களை உணர்ச்சிவசப்படுபவர் ஆக்குகிறது. இதனால், கவனக்குறைவு என்ற திரை உங்கள் முன்னால் விழுகிறது. எனவே, உங்களுடைய முழுமைக்குரிய ஸ்திதி தெளிவாகவோ அல்லது நெருக்கமாகவோ தெரிவதில்லை. அதன்பின்னர், நீங்கள் மூவுலகங்களுக்கும் உலா செல்வதற்குப் பதிலாக, இந்த உலகில் சந்தோஷ இதயத்தைக் கொண்டிருப்பதும், மனவிரக்திக்கு உள்ளாகுவதும் என்ற ஏனியில் சதா மேலும் கீழும் சென்று வருகிறீர்கள். எனவே, நீங்கள் செய்ய வேண்டியது என்ன? அதியன்பிற்குரியவர்களாக இருங்கள். ஆனால் கவனக்குறைவான அதியன்பிற்குரியவர்களாக இருக்காதீர்கள். அப்போது என்ன நிகழும்? நீங்கள் இலகுவாக உங்களுடைய முழுமை ஸ்திதியை அடைவீர்கள். அனைத்திற்கும் முதலில், நீங்கள் உங்களுடைய முழுமை ஸ்திதியைத் திருமணம் செய்து கொள்ள வேண்டும். நீங்கள் சதா ஊக்கம், உற்சாகம் என்ற திருமண மாலையை அணிந்து கொள்ள வேண்டும் என்பதே இதன் அர்த்தம் ஆகும். அப்போது மட்டுமே உங்களால் இலக்ஷ்மியை அல்லது நாராயணனை மணந்து கொள்ள முடியும். நீங்கள் என்ன செய்ய வேண்டும் என்பதைப் புரிந்து கொண்டீர்களா? முயற்சி செய்பவர்களான உங்களின் முழுமை ஸ்திதிகள், உங்கள் அனைவரையும் அழைக்கின்றன. நீங்கள் அனைவரும் உங்களுடைய முழுமை ஸ்திதியை அடைந்தால் மட்டுமே, முழுமை பிரம்மாவும், பிராமணர்களும் ஒன்றாக பிரம்ம தத்துவமான வீட்டைச் சென்றடைந்து, இராச்சியத்திற்கான உரிமையைக் கோர முடியும். அச்சா.

தமது முழுமை ஸ்திதிக்கு நெருக்கமாக இருக்கும் ஆத்மாக்களுக்கும், தந்தை பிரம்மாவுடன் சேர்ந்து தமது முழுமை ஸ்திதியைத் திருமணம் செய்யவிருப்பவர்களுக்கும், தமது சொந்த முழுமை ஸ்திதியின் அனுபவத்தை வழங்குவதன் மூலம் மற்றவர்களையும் முழுமை அடைவதற்குத் தூண்டுவவர்களுக்கும், தமது சொந்தத் தெளிவால், மற்றவர்களுக்குக் கண்ணாடியாகி, தமது முழுமை ஸ்திதியின் காட்சிகளை மற்றவர்களுக்கு வழங்குவவர்களுக்கும், தமது இதயங்களில் சதா சந்தோஷத்தைக் கொண்டிருப்பவர்களுக்கும், சந்தோஷப் பாக்கியத்தைக் கொண்டுள்ள இத்தகைய குழந்தைகளுக்கும், பாப்தாதாவின் அன்பும், நினைவும், நமஸ்காரங்களும் உரித்தாகட்டும்.

பாப்தாதா ஆசிரியர்களைச் சந்திக்கிறார்:

ஆன்மீக சேவையாளர்கள் தந்தைக்குச் சமமானவர்கள். எனவே, சேவையாளர்களான உங்களுக்கு என்ன பரிசு வேண்டும்? நீங்கள் சமமானவர்களைச் சந்திக்கும்போது, ஒருவருக்கொருவர் பரிசு வழங்குகிறீர்கள். எனவே, சேவையாளர்கள் தந்தைக்குச் சமமானவர்கள் ஆவார்கள். எனவே, தந்தை உங்களுக்கு என்ன பரிசு வழங்குவார்? அல்லது, நீங்கள் அதை வழங்குவீர்களா? நீங்கள் அதிகளவு ஞானத்தைச் செவிமடுத்துவிட்டீர்கள். நீங்கள் முரளியையும் செவிமடுத்தீர்கள். இப்போது வேறு என்ன எஞ்சியுள்ளது? சேவையாளர்கள் பாப்தாதாவிற்கு மிகவும் நெருக்கமாக இருக்கும் ஆத்மாக்கள் ஆவார்கள். நெருக்கமாக இருக்கும் ஆத்மாக்களுக்கு பாப்தாதா என்ன பரிசை வழங்குவார்? இன்று, பாப்தாதா சேவையாளர்களான உங்கள் அனைவருக்கும் தங்க வாசகங்கள் என்ற விசேடமான பரிசை வழங்குகிறார். அது என்ன? உங்களை உற்சாகப்படுத்தி, மற்றவர்களுக்கும் உற்சாகத்தை வழங்குவதற்கு தினமும் ஒரு விழா கொண்டாடுங்கள். இதுவே சேவையாளர்களான உங்களுக்கு வழங்கப்படும் பரிசு ஆகும். பாபா இதன் அர்த்தத்தைப் பின்னர் முரளியில் தெளிவுபடுத்துவார். ஆனால் சிறியதொரு பரிசு மிகவும் நல்லதே. எனவே, இன்று, பாபா முரளி கூறப்போவதில்லை. ஆனால், உற்சாகமாக இருந்து, மற்றவர்களையும் உற்சாகப்படுத்தும் பண்டிகையைத் தினமும் எவ்வாறு கொண்டாடுவது என்பதைச் சாரமாக உங்களுக்குக் கூறுவார். இவ்வாறு செய்வதன் மூலம் என்ன நிகழும்? நீங்கள் செய்யும் சிரமமான பணிகள் அனைத்தும் முடிவிற்கு வந்துவிடும். சம்ஸ்காரங்களை ஒத்திசைத்தல், சம்ஸ்காரங்களை முடித்தல் என்ற சிரமத்தில் இருந்து நீங்கள் விடுபடுவீர்கள். நீங்கள் விசேடமானதொரு பண்டிகையைக் கொண்டாடும்போது, பௌதீகமான நோயை, செல்வம் குறைவாக இருப்பதை, உறவுமுறைகளில் உள்ள முரண்பாடுகளை முற்றிலும் மறந்துவிடுவீர்கள். அதேபோன்று, இந்தப் பண்டிகையை சதா கொண்டாடுவதன் மூலம், உங்களுடைய பிரச்சனைகள் அனைத்தும் முடிந்துவிடும். அதன்பின்னர் நீங்கள் நேரத்தை வழங்கவோ அல்லது சக்தியை உபயோகிக்கவோ வேண்டியதில்லை. நீங்கள் தேவதைகளாகச் செயற்படுவதை நீங்கள் அனைவரும் சதா அனுபவம் செய்வீர்கள். தேவதைகள் தரையில் காலடி பதிப்பதில்லை என்று கூறுவார்கள். சந்தோஷ நடனம் ஆடுபவர்களை, சதா பறக்கிறார்கள், அவர்களின் பாதங்கள் நிலத்தில் பதிவதில்லை என்று நீங்கள் கூறுகிறீர்கள். எனவே, நீங்கள் அனைவரும் பறக்கும் தேவதைகள் ஆகுவீர்கள். ஆகவே, ஆன்மீக சேவையாளர்களே, இப்போது இந்தச் சேவையைச் செய்யுங்கள்! நீங்கள் பாடநெறிகளை வழங்குவதற்கு அல்லது ஒழுங்கு செய்வதற்கு, கண்காட்சிகளையும் சந்தைகளையும் நடத்துவதற்கு அல்லது அவற்றை ஒழுங்கு செய்வதற்கு அதிகளவு முயற்சி செய்கிறீர்கள். இப்போது, அந்த முயற்சிகள் அனைத்தையும் இலகுவானதாக்குவதற்கு இதுவே வழிமுறை ஆகும். (பாபா முன்னர் விளங்கப்படுத்தியது) நீங்கள் இவ்வாறு செய்யும்போது, நீங்கள் வீட்டில் இருக்கும்போதே, வீட்டில் பூச்சிகள் தீச்சுடரை நோக்கிப் பறந்து வருவதை அனுபவம் செய்வீர்கள். மற்றைய வழியில் நீங்கள் எவ்வளவு காலத்திற்குத் தொடர்ந்து சிரமப்படுவீர்கள்? அந்த வழிமுறை மாற வேண்டும், அல்லவா? எனவே, இந்த வழிமுறையே குறைந்தளவு செலவில் பெருமை அடையும், குறைந்தளவு முயற்சியில் மகத்தான வெற்றி பெறும் உங்களுடைய பரிசு ஆகும். அதன்பின்னர், நீங்கள் சந்தைகளை ஒழுங்கு செய்யத் தேவையில்லை. ஆனால் ஏனைய பலர் சந்தைகளை ஒழுங்கு செய்வதற்குக் கருவிகள் ஆகுவார்கள். அவர்கள் உங்களை அங்கு அழைப்பார்கள். இப்போதும், ஏற்கனவே தயாரான மேடையில் பேசுவதற்காக நீங்கள் அழைக்கப்படுகிறீர்கள். பின்னர், நீங்கள் சந்தைகள் போன்றவற்றுக்கு முயற்சியே செய்ய வேண்டியதில்லை. தற்சமயம், திறப்புவிழா வைபவங்களுக்காக நீங்கள் தீதிகளையும்,

தாதிகளையும் அழைக்கிறீர்கள். ஆனால், அந்த வேளையில் நீங்கள் அனைவரும் தீதிகளாகவும், தாதிகளாகவும் ஆகுவீர்கள். நீங்கள் காட்சிகளை அருளும் ரூபங்களாகி, திறப்புவிழா வைபவங்களைச் செய்வீர்கள். எனவே, இது நல்லதல்லவா? நீங்கள் இன்னமும் கொட்டகைகளைப் போடுவதிலும், வழிகாட்டிகளையும், உதவியாளர்களையும் அழைப்பதில் சிரமப்படப் போகிறீர்களா?

அச்சா. நீங்கள் அனைவரும் இப்போது பரிசைப் பெற்றுவிட்டீர்களா? இப்போது நீங்கள் என்ன பரிசை வழங்குவீர்கள்? இந்த எண்ணத்தைக் கொண்டிருங்கள்: எனது சொந்த உற்சாகம் குறைவதற்கு நான் அனுமதிக்கப் போவதில்லை. மற்றவர்களின் உற்சாகம் குறைவதற்கும் நான் அனுமதிக்கப் போவதில்லை. இந்தப் பரிசையே நீங்கள் வழங்க வேண்டும். மக்கள் விரதம் இருக்கும்போது, அவர்களுக்குப் பசித்தாலும், தாகம் எடுத்தாலும், அவர்கள் விரதத்தை முறிப்பதில்லை. என்ன நிகழ்ந்தாலும், அவர்கள் மயக்கம் அடைந்தாலும், அவர்கள் அதை முறிக்க மாட்டார்கள். எனவே, நீங்கள் இந்த விரதத்தைக் கடைப்பிடிக்க வேண்டியது அவசியமாகும்: எத்தகைய பிரச்சனைகள் தோன்றினாலும், உங்களுடைய உற்சாகத்தை நிறுத்துவதற்கு யாராவது ஒருவர் வந்தாலும், உங்களுடைய சொந்த உற்சாகம் குறைவதற்கு அனுமதிக்காதீர்கள். மற்றவர்களின் உற்சாகம் குறைவதற்கும் அனுமதிக்காதீர்கள். நீங்கள் அதிகளவு உற்சாகம் நிறைந்தவராகி, மற்றவர்களையும் மேலும் உற்சாகப்படுத்துங்கள். அப்போது சதா பண்டிகைகளாகவே இருக்கும். சதா சந்தைகளும், கருத்தரங்குகளும், சர்வதேசக் கருத்தரங்குகளும் இருக்கும். அச்சா. நீங்கள் ஒரு பரிசைப் பெற்றீர்கள். நீங்கள் அதை ஏற்றுக் கொள்ளுங்கள். எனவே, உங்களுக்கு வேறு என்ன வேண்டும்?

ஆசீர்வாதம்: நீங்கள் சந்தோஷத்துடன் சக்தியைக் கிரகிப்பதன் மூலம், தடைகளை வெற்றி கொள்ளும் தடைகளை வெல்பவர் ஆகுவீர்களாக. எவ்வாறு சேமிப்பது என்பதை அறிந்த குழந்தைகள் சக்திசாலிகள் ஆகுகிறார்கள். நீங்கள் எதையாவது சம்பாதித்து, அதை உடனடியாகவே பகிர்ந்து அளித்துவிட்டால், உங்களுக்கென்று எதையும் வைத்துக் கொள்ளாவிட்டால், உங்களிடம் எந்தவிதமான சக்தியும் இருக்கமாட்டாது. ஆனால், பகிர்ந்து கொள்வதன் அல்லது தானம் செய்வதன் சந்தோஷம் மட்டுமே இருக்கும். சந்தோஷத்துடன் சக்தியும் இருந்தாலேயே, உங்களால் இலகுவாகத் தடைகளை வெற்றி கொண்டு, தடைகளை வெல்பவர் ஆகமுடியும். உங்களுடைய ஆழ்ந்த அன்பை எந்தவொரு தடையாலும் குழப்ப முடியாது. எனவே, உங்களுடைய முகத்தில் சந்தோஷத்தின் பிரகாசம் புலப்படுவதைப் போன்று, சக்தியின் பிரகாசமும் புலப்பட்டும்.

சுலோகம்: இக்கட்டான சூழ்நிலைகளையிட்டுப் பயப்படுவதற்குப் பதிலாக, அவற்றை உங்களுடைய ஆசிரியராகக் கருதி, அவற்றில் இருந்து ஒரு பாடத்தைக் கற்றுக் கொள்ளுங்கள்.

ஓம் சாந்தி